



www.oljan.fo

Jan Müller

13 - 12 - 2012

Atlantic Petroleum tekur stig til at økja framleiðslu

Atlantic Petroleum hefur tikið stig til at keypa seg inn í tvær bretska útbyggingarleiðir, ið væntandi fara í framleiðslu í 2014 og 2015. Hetta verður gjørt fyri at økja um goymslurnar og framleiðsluna hjá felagnum komandi árinum. Atlantic Petroleum boðar frá, at felagið hefur gjørt avtalu um at keypa 25% í olju & gass leiðunum Orlando og Kells frá bretska felagnum Iona Energy Company (UK) Limited. Atlantic Petroleum keypir seg inn í leiðirnar fyri eitt grundgjald á 34 mió.USD (ið svarar til umleið 194 mió. kr.). Av hesum skulu 3,4 mió.USD gjaldast í trygd beinanvegin, og restin, 30,6 mió.USD, tá avtalan endaliga er komin uppá pláss. Treytað av at handilin fer ígjøgnum hefur Atlantic Petroleum boðað Iona frá, at Atlantic Petroleum bindur seg til at fíggja sín lutfallsliga part av útbyggingunum av Orlando og Kells, og vil veita neyðuga fíggjarliga trygd yvir fyri bretska myndugleikunum, soleiðis at samstarvsbólkurin kann fáa útbyggingarætlanina góðkenda. Umframt grundgjaldið, so hefur Atlantic Petroleum eisini bundið seg til at gjalda - 1. 1,25 mió.USD (umleið 7,1 mió. kr.) tá útbyggingarætlanin fyri Kells verður góðkend, 2. hálvárlig gjöld, ið falla til gjaldingar fyrstu ferð 6 mánaðar eftir at framleiðslan úr Orlando er byrja, áljóðandi ávikavist 1,8 mió.USD, 1,8 mió.USD, 1,8 mió.USD, 0,925 mió.USD, og 0,925 mió.USD. 3. sín lutfallsliga part av útvinslugjaldi til ein fyrrverandi eigara av Kells leiðini, Fairfield Energy. Keypsavtalan er treytað av góðkenning frá bretska myndugleikunum, og er hon væntandi komin uppá pláss innan endan av januar 2013. Kostnaðurin av at fáa Orlando í framleiðslu skal fíggjast við tøkum peningi og inntøkuni frá núverandi framleiðslu. Keypið ávirkar ikki tey væntaðu tøluni, ið felagið hefur fráboðað fyri 2012. Eftir áheitan frá Iona hefur felagið Gaffney Cline and Associates Ltd. gjørt eina óhefta meting av goymslunum í Orlando og Kells. Sambært metingini av Orlando, ið er dagfest 30. september 2012, kunnu íalt

7,83 mió. tonnur av olju (MMbbls) framleiðast úr Orlando (proved reserves, 1P), sannlíkt er at 15,37 mió. tonnur kunnu framleiðast (proved & probable, 2P), og møguligt er at 21,56 mió. tonnur kunnu framleiðast (proved, probable & possible, P3). Metingin fyri Kells, ið er dagfest 31. mars 2012 sigur, at íalt 3,4 mió. tonnur av oljujavnlíki (MMboe) kunnu framleiðast úr Kells (proved reserves, 1P), sannlíkt er at 8,9 mió. tonnur kunnu framleiðast (proved & probable, 2P), og møguligt er at 10,7 mió. tonnur av oljujavnlíki kunnu framleiðast. Orlando og Kells leiðirnar verða báðar útbygdar við undirsjóvar íbinding í framleiðslupallin Ninian Central. Væntandi verður fyrsta oljan úr Orlando framleidd seint í 2014, og tá Kells hevur fingið góðkenning í 2013 er fyrsta framleiðslan væntandi í 2015. Ben Arabo, stjóri í Atlantic Petroleum, sigur - Hetta eitt sera stórt stig hjá Atlantic Petroleum ímóti at vaksa um oljuframleiðsluna komandi árin. Vit gleða okkum til at fáa handilin uppá pláss saman við lona, og tryggja, at útbyggingarætlanin verða góðkendar í 2013. Keypið økir munandi um kolvetnisgoymslurnar hjá felagnum, og um framleiðsluna, tá nýggju leiðirnar koma í framleiðslu.